
גלאװוליטבּעל 1048 
זאק. 1346---3000 עקז, 
,פּאלעסדרוק" 


דאַניעל מאַרשאַק, מיטגליד פוּן דער װײיסרוּסישער 
געזעלשאַפט פון דראַמאַטישע שרײבּער, געבּוירן אין יאָר 
2 אין קורלאנד, 

שרייבּן און לייענען זיך אויסגעלערנט אינדערהיים 
און צו 11 יאָר אַװעק צוּ דער אַרבּעט. לויט דער פּראָפע- 
סיע אַ שוסטער. 


אָנגעהײיבּן זיך דרוקן אין יאָר 1905. כוּץ דער פּיעסע 
,אוּמזיסטער טוּמל", זיינען פאַראַן זיינע געדרוּקטע דראַ- 
מאַטישע װערק: 1) ,דאָס זיבּעטל", אַ פּיעסע פאַר קינדער 
און 2) ,טאַמאַרע", אַ פּיעסע אין 3 אַקטן. 


אי יי יי א איה אי 1 יט יט 

פּערזאָנען: 


סימכאָוויטש, לאַזאַר מאָיסעיעוויטש--פאָרזיצער פוּן טרעסט. 
אַן עלטערער מענטש. 


לוסטער, בּאָריס װלאַדימיראָװויטש--געהילף-פאָרזיצער. ‏ א 
גראָבּער. גלאַט ראַזירט, אַריסטאָקראַטיש, רעדט אוּנטערן נאָז. 

מאַזוּרקאָ, איגנאַץ קאַזימיראָוװיטש--סעקרעטאַר, אַ פלינקער 
יונגערמאַן מיט אַ פּאָר שפּיציקע ווענצעלעך. רעדט מיט אַ קוויטש. 

וװועסיאָלער, אלעקסאַנדער מאַקסימאָוויטש--געשעפטפירער, 
זויערער פּאָנים, אַ בּערדל, שטאַרק קורצזיכטיק, 

לעקעך, אַיסאַק סאַמאָילאָוויטש--בּוכהאַלטער, אַ געשטוּפּלטער- 
מיט אַ בּייכל, רעדט מיט אַ מיידלשן קאָל. 

זינגער, יאָסקע--קוריער. 

טאַנצפוס, סאַרע מאַרקאָוונע--מאַשיניסטקע. 

טייגלמאַן--הינקט אַף דער רעכטער פוּס, פאָנפעט. 

סיוווּשין--הינקט אַף דער לינקער פוּס, זאַיקעט זיך. 

אָנגעשטעלטע. 


| אַגענטן. 


די האַנדלונג קוּמט פאָר אין קאַנצעליאַריע פוּן שפּײיז-פּראָדוּקט-עק. 
סטראַקט-טרעסט אין דער היינטיקער צייט. 


אַ צימער אין טרעסט. טירן רעכטס אוּן לינקס און 
אֹין הינטערגרונט, 


זינגער, (קלײיבּט צו צוזינגענדיק), 


היי, דוּ פידעלע מיט ציטערדיקע סטרוּנעלעך, 

כ'קאָן פון ליבּע קיין אָרט ניט געפינען זיך, 

זינג מיר, הילכיקע מיינע דוּ פידעלע, 

פון מיין ייגער קאָמסאָמאָלקעלע א לידעלע 

היי , קים" -יאָג דעם כורבּן! 

ס'נייע לעבּן צו דערווארבּן-- 

טיפער, טיפער אַקער אופעט 

אוּנדזער ליכטיקע צוּקוּנפט, 
אַי, אַי, אַי, צעזוּנגען זיך! בּאלד הײיבּן זיי זיך שוין אָן צונויפצוקו- 
מען. (ארבּעט געשווינט) זאָל מען ניט זאָגן, אַז איך האָבּ דעם לעצטן 
טאָג מאַנקירט מיט דער ארבּעט. (עס הערן זיך טריט). אוי, מע גייט 
שוין. געשווינט, יאָסקע, געשווינט! 


סימכאָוויטש (קומט פון הינטערגרונט). גוט מאָרגן, כאַװער זינגער. 
עס זינגט זיך בֹּאַ אַייך, כע...כע... נו, נו, זינגט, װי לאַנג עס 
זינגט זיך. אָבּער די אַרבּעט נאָר ניט פאַרגעסט. 


זינגער (פארשעמט). איך האָבּ געמיינט, אַז קיינער הערט ניט, 
סימכאָװויטש. נישקאָשע געמיינט, אַפן גאַס אַזש האָט זיך געהערט, כע-כע. 


זינגער, איך האָבּ זיך ניט געריכט, אַז איר וװעט אַזױ פרי אָנגײן, 
כאַװער סימכאָװויטש. 


סימכאוויטש, איך זאָג אייך גאָרנישט ניט, כאווער זינגער. וױלאַנג 
קיינער איז ניטאָ און קיינעם שטערט ניט אין דער ארבּעט.. 
(קוקט אריין אין די זייטיקע צימערן) נו, נו, ארבּעט, אַרבּעט. 


זינגער, מיין ארבּעט כאַװער סימכאָװיטש איז אַ קליינינקע. 


סימכאָוויטש. אלץ איינס. אַ קליינע ארבּעט, אַ גרויסע אַרבּעט--יעדע 
אַרבּעט איז וויכטיק. 


זינגער. ריכטיק כאַװער סימכאָוויטש. אָבּער איך מיין אַרבּעט טו דאָך. 

סימכאָוויטש, איך זאָג אייך גאָרנישט ניט. איז אָטװאָס, כ. זינגער. וּ 


איך בּין היינט פארנומען. איך װעל קומען ערשט אַ זייגעױ צוויי, 
און עפשער נאָך שפּעטער, איז זאָלט איר דאָס איבּערגעבּן. 


זינגער, רעכט, כאווער סימכאָװיטש. 

סימכאַוויטש, (אין טיר) זאָלט איר דאָס איבּערגעבּן. 

זינגער. רעכט, רעכט, כאַװער סימכאָװיטש. 
(סימכאָװיטש אָפּ אין הינטערגרונט). 


זינגער, (צוקלייבּנדיק, זינגט), היי, דו פידעלע מיט ציטערדיקע סטרו- 
נעלעך... (שטעלט זיך אָפּ), אַ לעצטן טאָג, עס הײיבּן שוין זיך די 
הענט ניט צו טאָן די אַרבּעט. נאָר מ'מוז, מ'מוז. (ארבּעט 
פלינק) זאָל מען ניט זאָגן, אַז איך האָבּ מאנקירט מיט דער אר- 
בּעט. (זינגט), , איך קאָן פון ליבּע קיין אָרט ניט געפינען זיך"... 
און מאָרגן בּין איך שוין אין אוניווערסיטעט, אוּן דערנאָך--א 
אינזשעניער! (צום פּובּליקום). איז דען דאָס א װוּנדער, אז עס 
זינגט זיך? און בּאַלד װעט נאָך קומען די שװאַרצע, און מיר 
װעלן גיין זיך אָפּשרײבּן, היי, יאָסקע! (זינגט) ,זינג מיר היל- 
כיקע מיינע דו פידעלע, פון מיין יונגער קאָמסאָמאָלקעלע א 
לידעלע". עך, עס װאָלט זיך מיר עפּעס װעלן עפּעס אָפּטאָן עפּעס 


אַזאַ, עפעס אזא פריילעכן שפּיצל עפּעס אלעמען פארן אוועקגיין 


פונדאנען, 
פלינק). 


טאנצפוט, (קומט אריין דורכן טיר רעכטס). יאָסעלע, אַהוּ! (שטעלט אים 
ארוים א צוננ), 


זינגער (סטראשעט מיטן בּעזים). װאַרט, איכ'ל דיר געבּן! 
טאנצפוּס, װאָס האָבּ איך מוירע פאַר דיר! יאָס מיעסער. 
זינגער, אָט גיי איך צו דיר! (גיט זיך צו איר א לאָז). 


טאַנצפוּס, װאָס מיינסטו, איך בּין דאָס געקומען אזוי פרי זיך שפּילן 
מיט דיר? איך האָבּ אסאך ארבּעט, האָבּ איך. (אנטלויפט רעכטס), 


אין צימער רעכטס הערס זיך בּאלד קלאַפּן אף דער 
שרייבּ-מאשינקע. זינגער קלײיבּט צו, אונטערבּרומענ- 
דיק א ניגן. 


זינגער, (שטעלט זיך אָפּ), שווארצע! 
טאנצפוּס, (אין צימער רעכטס). לאָז ארבּעטן. 


נאָר אפריער דארף מען ענדיקן די ארבּעט. (ארבּעט 


-- 

זינגער, װעסט צייט האָבּן שפעטער, ווען אלע װעלן זיך צענויפקומען 
דערוויילע לאָמיר אבּיסל שמועסן. (גייט צו איר). 


טאנצפוּס, (אין צווייטן צימער). לאָז ארבּעטן, לאָז, זאָג איך דיר! 
זינגעֶר. (אויך דאָרטן). װיל איך ניט, װאָס קענסטו מיר טאָן? 


טאַנצפוּס. (דאָרטן). אַי, אַי, אַי, יאָסקע, יאָסקע, איכ'ל שרייען, איכ'ל מאכן 
א גוואלד, זיי וועלן זיך אלע צענויפלויפן--דער גאנצער זווערי- 
נעץ אונדזערער (לויפט אריין. ער נאָך איר). דער קיילעכדיקער 
לעקעכל מיט די געשטופּלטע פּאמפּעשקעס און דער פארקרימטער 
װעסיאָלער מיטן לאקריץ-שמייכעלע... 


זינגער, אַפן זוּיערן מערידן פּענימל, כאַ-כאַ-כאַ, מיטן ציגענעם בּערדעלע... 
(כאַפּט זי אָן, קוּשט זי). 


טאַנצפוּס, יאָסקע, יאָסקע, לאָז... און דער קוויטשיקער סעקרעטאַר 
מיט די צוגעשפּיצטע ווענצעלעך... ניט אזוי וי בּא דיר--גלאַט. 
פע, א מיידלשער פּאָנים. דאַרף איך דאָך דיך ניט--קאָן איך דאָך א 
קוש טאָן אין א שפּיגעלע. 


זינגער, הער אוף, שווארצע, איך װער אייפערזיכטיק. 
טאַנצפוּס, דוּ אייפערזיכטיק? נארעלע. (גלעט אים). אף קיינעם ניט, 
זינגער, קאָמסאָמאָלקעלע מיינע! (קושט זי שטארק). 


טאנצפוס (בּאפרייט זיך פון אים) נו, גענוג, ליבּינקער, איך האבּ דאָך 
היינט אַסאַך אַרבּעט. (וויל גיין, לאכט זיך פּלוצלונג פאנאנדער), 
כאַ-כאַ-כאַ-כאַ-כאַ! אוי, יאָסעלע, איך האָבּ דאָך גאָר פארגעסן 
דיר צוּדערציילן. טרעף, וואס נעכטן איז געווען. 


זינגער. מיטװאָך? 

טאנצפוס. װעל איך דיר טאקע ניט דערציילן. 
יי 4 עי יט 

טאנצפוס, טאָ טרעף. 

זינגער, נו, דערצייל שוין. דערצייל. 
טאנצפוס, אי, טרעף. 

זינגער. נו, װי קאן איך דאָס טרעפן? 


טאנצפוס. ניין--טרעף, 
זינגער, מיסטאמע ווידער אימיצער? 

טאנצפוס, אבּער װער? 
זינגער, צי ניט אונדזער פארזיצער אליין--דער כאווער סימכאוויטש? 


טאנצפוס, נו, ער נאָך! עס איז גענוג, אַז אונדזער געהילף, דער גרויס- 
ארטיקער אָפּנעפרעסענער כאווער לוּסטער, האט זיך אראפּגעלאזן 
פוּן זיין אריסטאָקראטישער הויך צו א פּאשעטער סאװװועטישער 
מאשיניסטקע. 

זינגער. נו? 

טאנצפוס, געהאַט כיישעק אַ קוש צו טאָן. 

זינגער, נו? 


טאנצפוס, צעקאָך זיך נאר ניט. אף קיין דועל װעט דיר ניט אויסקו- 
מען צוּ גיין, איך קאן זיך אליין מיין שטעטל בּאשטיין. 


זינגער, אזוי? קאָנסט? כאָכאָכאָ, שווארצע! אבּער איך וואלט עפּעס 
וועלן פארן אוועקגיין עפּעס אָפּטאָן אַזאַ פריילעכן שפּיצל... אים, 
אלעמען... עפּעס אזא, עפעס אזא... 


טאנצפוס, עעפּעס אזא, עפּעס אזא"... יאָס נאַרישער, װאָס רארפסטו?-- 
דו גייסט דאך שוין היינט אוועק. 


זינגער, יאָ, אין אוניווערסיטעט! אוּן אין פינף יאר ארום בּין איך אן 
אינזשעניער! א רויטער אינזשעניער! אבּער א העלד דיין יאס?-- 
געארבּעט און געלערנט זיך און אָנגעקוּמען אין אוניווערסיטעט! 


טאנצפוס. פּשש... א בּען יאָכיד איז ער! פאראן אסאך אזוינע קוריערן' 


זינגער, נו, איז וואס?--זיינען זי טאקע אלע וילע יאטן. אבּער איין 
זאך מוז איך נאך היינט אפּטאן, אניט ריר איך זיך פון ארט ניט: 
מיַר גייען אפריער אין זאגס. 


טאנצפוס., אניט גייסטו ניט אין אוניווערסיטעט? 
זינגער. ניין. 

טאנצפוס. א ליגן. 

זינגער, אַן עמעס. 

טאנצפוס. א ליגן. 

זינגער. אן עמעס. 

טאנצפוס, אן עמעס, 

זינגער, אַ ליג... (פאַרכאַפּט זיך). 

טאנצפוס. א ליגן, א ליגן, א ליגן! כאַ-כאַ-כאַ! (לאַכן. קושן זיך). 


טאנצפוס. אך, ס'ארא טאג, ס'ארא ליבּער טאג! ואס דארפן מיר 
קלערן וועגן עקלהאפטע קריכערישע בּיוראקראטן, לאמיר בּעסער 
טראכטן, אז אלע--אלע זיינען בּלױיז כיעסדיקע װוילע קוריערן. 


זינגער, און אלע, אלע--כיינעוודיקע, ליבּינקע מאשיניסטקעס. 
טאנצפוס, אלע מאשיניסטקעס? 
זינגער, אלע--קוריערן? 
(לאכן, זינגען אוּן טאנצן). 
טאנצפוס, מיר דוכט, מע גייט, צי גייט דאס ניט סימכאוויטש? 


זינגער, סימכאוויטש? אי, ער איז שוּין דא לאנג געווען און איז אוועק. 
ער האט געזאגט, אז ער װעט קומען אהער ערשט צוויי אזייגער 
אָדער נאך שפּעטער, 


טאנצפוס, אזוי האט ער געזאגט? אי, ס'ארא אַינפאַל! און קיינער 
כוץ דיר, האט ניט געהערט? 


זינגער, קיינער ניט. 


טאנצפוס, אי, ס'ארא כאַכאָמע איךְ בּין, אי, ס'ארא איינפאל! היינט 
ווערט ער פארזיצער. 


זינגער, װער? 


טאנצפוס, אי, ס'ארא כאַכאָמע איך בּין. יאסקע, דו ווילסט אים אפּ- 
טאן עפּעס אזא, עפּעס אזא, עפּעס אזא פריילעכן שפּיצל. 


זינגער, רייד שוין, שווארצע, וועמען מיינסטו? 
טאנצפוס, דעם גראָבּן לוסטער מיין איך, היינט ווערט ער פארזיצער. 
זינגער, לוסטער? 


טאנצפוס. אי, כאלעשט זיך אים אראפּשטופּן סימכאוויטשן, אי, ווילט 


זיך אים! אבּער דו, יאסעלע, זאלסט פאלגן: איך בּין דאך איצט 
דיין נאטשאלסטווע, 
זינגער, בּיז נאָכן זאַגס. 
טאנצפוס, און דערנאָך? 
זינגער. פאלגן, פאלגן. אלעמאל פאלגן, װי דען? אוואדע. 


טאנצפוס, געדענק, כעוורעמאן, א קאָטשערע װעט שטענדיק זיין בּא 
אונדז אן אייזערנע. 7 


זינגער, איכ'ל פאלגן, איכ'ל פאלנן, איך זאָג דאָך דיר... 


טאנצפוס, און אַ שפּיצל אפּטאן עפּעס אזא, עפּעס אזא, װילסטו? טאָ 
קום װעל איך דיר זאגן. (שלעפּט אים אוועק רעכטס). 


װעסיאָלער (קומט פון הינטערגרונט, קוקט זיך אום אומצופרידן) 
| קיינער נאך נישטא? אומזיסט געלאפן אזוי גיך. אוף, און דא איז 
גאר נאך קיין זאך ניט אין ארדענונג געבּראכט, ניט אויסגעלופ- 
טערט אפילע. א קוריער!--שלאָפּט אויך בּיז האלבּן טאג.. בֹּא 
אַזױנע פארזיצערס מיט סעקרעטארן, מיט, מיט... (שרייט) זינגער! 
(האָרכט זיך איין) זינגער, זינגער! נו, װי געפעלט דאס אייך!-- 
נישטא קיין קוריער! (טוּט זיך אויס, הענגט אוף דעם מאנטל, 
פוצט אים ארום, צוקאַמט דאס בּערדל, שפּאצירט דירך איבּערן 
צימער, פּרװוט א שמייכל טאן, שטעלט זיך אפּ מיט א זויערער 
מינע, שרייט); זינגער! זינגערן (קוקט אנגעשטרענגט אין אלע 
זייטן). זינגער! און דאס וואס שטייט? א בּעזים? יא, א בּעזים. א 
בּעזים אינמיטן שטובּ! (טאנצפוס קומט אריין, ער זעט זי ניט) 
א בּעזים גאר! (גייט אום) א שיינע ארדענונג--א בּעזים אינמיטן 
שטובּ.,.. (שלאגט זיך אָן אָן טאנצפוס) פו, א בּעזים גאר! 


טאנצפוס, גוט מארגן. אלעקסאנדער מאקסימאוויטש, איר האט מיך ניט 
דערקענט? א סימען--איך װעל רייך װערן. 


װעסיאַלער (פאריכט די שפּאקולן). א, דאס זייט איר גאר, סארע 
מארקאוונע? גוט: מארגן, גוט מארגן, סארע מארקאוונע. (נעמט 
איר האנט, יל ניט אפּלאזן) איר זייט שוין דא? אזוי פרי? 

טאנצפוס (באפרייט איר האנט, רוקט זיך אפּ). װי איר זעט, אלעק- 
סאנדער מאקסימיטש. איך האבּ געהערט, איר רופט דעם קוריער 
אונדזערן. יא, יא, איר קאָנט רופן. שטעלט אייך פאר--איך האבּ 
דאך אויך געדארפט אליין צוקלײיבּן און לוּפטערן און,.. אוןיי. 

וועסיאלער, אזוי? איר אליין! (רוקט זיך צו איר, זי רוקט זיך אלץ אפּ). 
אזוי?! איר הערט, סארע מארקאָװונע, איך זאג--נאר בֹּא אזוינע 
(קוקט זיך שטארק אום אין אלע זייטן) פארוואלטערס מיט פאר- 
זיצערס מיט, מיט, מיט... נאר בֹּא אזוינע מענטשן, װאָס טױגן 
אליין צו גארנישט ניט, קאנען זיך האלטן אזוינע קוריערן און 
(שטילער, זיך אומקוקנדיק)--אזוינע סעקרעטארן, און נאך אנדערע.. 

טאנצפוס, און מאשיניסטקעס. 

װועסיאָלער, כע, כע. כע, איר שפּאסט, סארע מארקאוונע. (כאפּט איר 
האנט) אך, דערלױבּט, סארע מארקאוונע, דא איז בֹּא אייך, דוכט 
זיך, א שטרויעלע אפן אקסל, 


טאַנצפוס (רוקט אָפּ זיין האנט), בּאמיט זיך ניט, כאווער װעסיאָלער. 


װעסיאָלער. אך, סארע מארקאָוונע. ווען איר וואלט... (האַקט אָפ), יאָ 
סארא מארקאָװנע, אבּער אינגיכן װעט זיין נייס, גאָר אינגיכן, 
אז זיי טויגן דאָך קיינער צו גאָרנישט ניט. קיין בּרעקל איניציאַ- 
טיוו, און אינגאנצן בּלינד אין געשעפט, װי איך זאָג אייך-- 
בּלינד, בּלינדע מענטשן. זי מוזן אלע אראָפ. די סאָװעטישע 
אנשטאלטן מוזן בּיכלאל אָפּגערײניקט װערן פונעם גאנצן מיסט. 
און זיי װעלן אָפּנערײניקט װערן! 


טאַנצפוס. יאָ, יאָ, זי װועלן אָפּגערײניקט װערן. 


װעסיאָלער, אזא טרעסט, װי אונדזער שפיז-פּראָדוקט--עקסטראקט 
טרעסט, וועלכער דארף זיך נאָך ערשט פארבּרייטערן, פאדערט א 
מענטשן מיט איניציאטיוו, מיט ענערניע, א מענטש װאָס יאכלט 
כע-כע-כע-כע. און זיי װאָס פארשטייען זיי דען און װאָס קאָנע 
זיי? גארנישט. טאַפּן אין דער פינצטער, וי די בּלינדע... װע 
ניט איך... 

טאַנצפוס. ווען ניט איר... 


װועסיאָלער. איך טרייסל זי אלעמען אויס פון ארבּל. מיט איין קוק 
זע איך מער, איידער זיי זאָלן זיך אלע אינאיינעם זיבּן יאָר 
קניבּלען. 


טאַנצפוס. אלעקסאנדער מאקסימיטש, נאָר א בּלינדער קען דאָס 
ניט זען. 


װעסיאָלער, און ס'זיינען פאַראַן מענ... 
טאַנצפוס (װוייזט אים פנדערזייט א פינגער). און דאָס זעט איר? 


װעסיאָלער (גיט האַסטיק א דריי דעם קאָפ, שלאָגט זיך אָן אָן איר 
פינגער, יל כאפּן איר האנט, כאפּט אָן דעם בּעזים). דאָס? 


טאַנצפוס. כאַ כאַ כאַ! דאָס איז דאָך א בּעזים, אלעקסאנדער מאקסימיטש. 
װעסיאָלער, אך. סארא מארקאָוונע, איך רייד דאָך ערנסט... 


טאַנצפוס. זאָג איך דאָך--נאָר בּלינדער קען ניט זען, אז איר טרייסלט 
זיי אלעמען אויס פון ארבּל. איז דען דאָס ניט ערנסט? 


װעסיאָלער. יאָ, יאָ, אזוי איז דאָס... און עס זיינען פאראן, זאָג איך, 
מענטשן זעענדיקע, פאראן זעענדיקע, סארע מארקאָװנע, פאראן 
זעענדיקע. (וויכטיק) איך האָבּ שׁוֹין אייערנעכטן געטרונקען טי 
בַּאם כאווער מאַרקוּסעװיטש! 

טאַנצפוס, טי בֹּאם כאווער מארקוסעוויטש? גוטע טיי געוען? 
װעמיאָלער, ע, ניט ועגן דעם רעדט זיך. 
טאַנצפוס, װאָס דען--צובּייסן? טאָרט געווען? 


װעסיאָלער, אך, סארע, מארקאוונע, איר פארשטייט דען ניט. טאָרט 
צובּייסן... עט, פאר א האַלבּן קערבּל טרינק איך מיר טיי, 
וי א גראַף, בּעסערע איידער דאָרטן, מיט טאָרט און מיט לימענע 
און מיט, מיט, מיט... און זיץ מיר צולייגט, װי א... 


טאַנצפוס, מהםיי. 
װעסיאָלער, ניט אף א בּרעג שטול... און בּריען זיך. 
טאַנצפוס, אזוי? 


װעסיאָלער. װאָס דען מיינט איר? אָבּער די זאַך איז דאָך אין דעם, 
װאָס איך, סענדערקע וועסיאלער, טרינק טי בּאם כאװער מאַר- 
קוסעוויטש. איר פאַרשטייט, סאַראַ מאַרקאָװנע?--טײי בּאַם כאַװער 
מאַרקוסעװיטש. 


טאַנצפוס. אהא--טיי בּאם כאווער מארקוסעוויטש. 


װעסיאָלער, װאָס דען מיינט איר? דאָס הייסט דאָך, אז מיינע אקציעס 
האָבּן זיך געהייבּן, און מע קאָן האפן, אז... 


טאנצפוס, אקציעס? װאָסערע אקציעס האלט איר? 


וועסיאַלער, עסרעדט זיך אזוי. אַי, סארע מאַרקאָוונע, איר זייט דאָך נאָך 
גאָר א קינד, נאָר א ליבּע כיעסדיקע קליינע מיידעלע. סאראָטשקעי.. 
(װױל זי ארומנעמען, זי רוקט זיך אָפּ), איד אנטלויפט פון מיר! 
עס מאכט ניט אויס--איר װעט בּאלד ווערן אנדערש. כע-כע-כעיי. 
טאנצפוס, ווען איר װעט זיין פאָרזיצער? 


װועסיאָלער, טססס!... 


מאַזורקאָ קומט פון הינטערגרונט. װעסיאָלער זעצט 
זיך שנעל צו דער ארבּעט. 


מאַזורקאָ (טוט זיך אויס). אוף! פארמאטערט זיך, קיינער נאָך נישטאָ? 
הם, יאָ (קוקט אריין אין די זייטיקע צימערן). א נֶעפֶעשׁ ערגעץ 
נישטאָ נאָך. א פירונג,.. אָט װאָס עס הייסט--אן אנשטאלט אָן 
א בּאלעבּאָס. 


טאנצפוס. איז דאָך כאווער סימכאָװיטש דער בּאלעבּאָס. 

מאזורקא קוקט זיך איבּער מיט װעסיאָלערן). אזוינע בּאלעבּאטים... 
כאליערא! 


װעסיאָלער. כע-כע... איגנאץ קאַזימיראָװיטש װאָלט שױן.. ע.. 
כ'מיין... װער ווייס װאָס די רייניקונג קאָן בּרענגען. 


דער טעלעפאָן קלינגט. טאנצפוס נעמט דאָס טרייבּל. 


טאנצפוס אלאָ! יאָ, יאָ. שפרעקסטרעסט. דער קוריער אונדזערער איז א 
נאַרישער יונג. אַהאַ, דעם כאווער סימכאוויטש פרעגט איר גאָר! 
און מיר האָט זיך געדוכט... אַהאַ. ניין, נאָך ניט געקומען. (מאַ- 
זורקען) מע פרעגט דעם פאָרזיצער. 


גיט אים דאָס טרײיבּל, אָפּ רעכטס, קוים איינהאלטנדיק 
זיך פון לאַכן. 
מאזורקאָ (בּאם טעלעפאָן). אַלאָ! שפּרעקסטרעסט. ס'רעדט דער סעקרע 
- טאָר, דעם כאווער סימכאָװיטש? ניין, נישטאָ נאָך. װאָס? ס'טרעפט 
זיך, אַפּאָנים אין אן אנדער אָרט שטאַרק פארנומען, מיר קאָנע 
נאָרנישט ניט מאַכן. האַ? פאסירט? װאָס קאָן פאסירן? אונדז אין 
גאָרנישט ניט בּאװוסט. אנטשולדיקט, נישטאָ קיין צייט. 
הענגט ענערגיש אוף דאָס טרײבּל, פּאַקט פאַנאַנדער 
זיינע פּאפּירן און פארטיפט זיך אין זיי. 
דער פאָרהאַנג פאַלט און הײיבּט זיך טייקעף אוף צוריק. 
מאַזורקאָ און װעסיאָלער זיצן בּא דער ארבּעט. פון 
צימער רעכטס הערט זיך דאָס קלאַפּן פון דער 
שרייבּמאשינקע און פון שטשאָטעס. מיטארבּעטער 
מיט פּאַפּירלעך אין די הענט גייען פון צימער רעכטס 
אין צימער לינקס און צוריק, גײיען צום סעקרעטאר 
א. א. װ. עס קלינגט דער טע עפאָן. 


מאזורקא (אין טעלעפאָן), אַלאָ! שפּרעקסטרעסט. ס'רעדט דער סעקרע- 
טאר. דעם כאווער סימכאָװיטש? ניין, נישטאָ נאָך. װאָס? ס'טרעפט 
זיך. אפּאָנים אין אן אנדער אָרט שטארק פארנומען. מיר קאָנען 
גאָרנישט ניט מאַכן. האַ? פּאַסירט? װאָס קאָן פּאסירן? אונדז איז 
גאָרנישט ניט בּאוווסט. אַנטשולדיקט, נישטאָ קיין צייט. (הענגט 


ענערגיש אוף דאס טרייבּל). כאָליערא! 


פארטיפט זיך אין דער ארבּעט. סיװווּשין און טייגל- 
מאַן קומען זיך צענויף אין פאָדערגרונט. | 


טייגלמאַן. האַ? װאָס זאָגט איר, כאווער סִיװווּשיך? 
סיוווּשִׁין, װאָס קאָן איך זאָגן? מיין איניען איז א קלינינקער. 

טייגלמאַן, נו, יאָ. גערעכט זייט איר, כאווער סיװווּשין. ניט גערעדט 
איז אויך געשוויגן, כע-כע-כע... איי, פירן זיי! 


סיוווּשִין, אט דאָס זאָג איך דאָך. 

טײיגלמאַן. און איך דארף אים אזוי נייטיק האָבּן--עס בּרענט מאַמעש 
אונטער מיר די ערד, איר הערט, כאווער סיווּשין?--די ערד 
בּרענט אונטער מיר. 


סיוווּשין. עכעכע... אונדזערע בּיוראָקראַטן! שלאָפן בּיז האַלבּן טאָג, 
און טאָמער װאָס, זיינען די אָנגעשטעלטע שולדיק, 


טייגלמאַן. אָט דאָס טיינע איך דאָך, כאווער סיווּשין, דאָס טיינע 
איך דאָך. 

סיוווּשין, ווייס איך, װאָס איר טיינעט... און ניט אזוי די בּיוראָקראַטן, 
וי אייערע יידעלעך: , אוי! שטאָ כאָש? דאָס האַרץ א שװאַכע"! עטן 

טייגלמאַן, װאָס ,עט", װאָס ,עט", כאווער סיװוּשין, װאָס ;עט"? װאָס 
איז דאָ שאַיעך דאָ הארץ, װאָס? דעריקער--א קאָפּ דאַרף מען 
האָבּן, א קאָפּ, כאווער סיוווּשין און פיס אף לויפן: א לאָף אהער, 
א שפּרונג אהין. אָט איז מען דאָ, אָט איז מען דאָרטן--און מע 
מאַכט געשעפט! איך דארף אייך דאָך ניט דערציילן, װי מע 
פירט א געשעפט, מיט אייך האָבּן מיר דאָך פּאַסט צו זאָגן.. 

אמאָל ניט איין געשעפטל געמאַכט, כאָ-כאָ-כאָ... 


טייגלמאַן, און בּעסערע איידער היינטיקע, ניט עמעס, כאווער סיוווּשין? 
בּעסערע כע-כע-כע... 


סור וועגן אייך רעדט מען דאָך ניט. מיט אייך האָבּ איך דאָך 


סיוווּשין, אָכאָכאָכאָ, געװען צייטן... עט, אָבּע" זיי--פרעגט זי בּע- 
כיירעם, װי מע מאַכט געשעפט. 

טייגלמאַן. עכעכע... איר הערט, כאווער סיװווּשין, איך זאָג: אונדזערער 
א יאַט האָט דאָ געדאַרפט זיין פאָרזיצער, װאָלט... װאָלט... 


סִיוווּשִׁין. אונדזערער א יאַט? אַװאַדע! װאָס פאַר אַ פראַגע! איך װאָלט 
דוכט זיך, װעלטן איבּערגעקערט. א געלעכטער צו זאָגן--אַזאַ 
געשעפט! א גאָלדענער פינגערל. מען דאַרף נאָר זיין טאַקע, וי 
אונדזערע יאַטן--פלינק אין אייסעק. ניט פוילן זיך, ניט פארשלאָפן: 
זיין דאָ, זיין דאָרט.--אומעטום. ניט ריכטיק זאג אין, האַ? בֹּאַ 
מיר װאָלט... 

טייגלמאַן, בּא מיר װאָלט אזא טרעסט געלעבּט. געלעבּט װאָלט ער, 

זאָל מיר שוין אזוי גאָט געבּן געזוּנט, כאווער סיװוּשין--געלעבּט, 

און מענטשן װאָלטן געלעבּט. 


סִיוווּשׁין, וועגן דעם רעדט זיך דאָך דאָס. א גאָלדענער פינגערל. בֹּאַ 
מיר װאָלט אזא טרעסט... 


טײגלמאַן, איך האָבּ שוין געשמועסט וועגן דעם מיטן כאווער מארקו- 
סעוויטש, האָבּ איך שוין געשמועסט ועגן דעם. בּא מיר װאָלט 
אזא טרעסט... 


סיוווּשין. בּא מיר וואלט אזא טרעסט... (אייניקע מיטארבּעטער שטעלן 
זיך אָפּ אין פארבּייגיין). איך קלער, כאווער סיוווּשין, צי האָט ניט 
עפּעס פּאסירט מיטן, מיטן כאווער סימכאָװיטש? 


מיטארבּעטער: 


פּאסירט? האַ? פּאסירט? 

מיטן כאַװער סימכאָוויטש? פּאסירט? 

האַ? װאָס, װאָס, װאָס? װאָס זאָגס איר? 

װאָס זאָגט ער?--פאסירט? 

מיטן כאווער סימכאָוויטש? האַ? 

מע האָט געדארפט אריבּערשיקן געװאָר װערן. 

וו איז דער קוריער? דער קוריער איז דאָך אויך ניטא. 
דער קוריער אויך ניטאָ. א געשיכטע אבּיסל! 


מאזורקא. טייגלמאַן! סיװוּשין! און איר אלע דאָרטן! װאָס פאר א 
האָלדערן דאָרטן װי אפן אלטן מארק! איך האָבּ אייך צוואנציק 
מאָל געזאָנט, איר זאָלט מיר דאָ קיין אלטן מאַרק ניט מאַכן, 
דאָס שטערט די ארבּעט. די ארבּעט טאָר ניט ליידן, איין מינוט 
אויך ניט--װאָס ס'זאל ניט פּאַסירן. װי דער כאווער לענין האָט 
געזאָגט... (אלע צוגייען זיך). וען איך בּין דאָ דער בּאלעבּאָס, 
װאָלט שוין... בּאַ מיר װאָלט שוין... כאָליערא! 


וועסיאלער, אָהאָ, בּאַ מיר װאָלט שוין... 


מאַזורקאָ גיט אף אים א בּייזן קוק פונדערזייט. 
װעסיאָלער װוערט אנטשוויגן, הײיבּט זיך אוף, גייט 
ניט געאיילט ארויס. 


מאזורקא (פארויכערט, קוקט אים נאָך). זשזשיד! ער אויך.. (קריבט 
אים איבּער) , אוי וויי מאַמעלע! בֹּא מיר װאָלט"... כאָליעראַ! (קוקט 
זיך אום, האַקט אָפּ), ' 

סִיוווּשִׁין. (קומט פון רעכטס, גייט צו מאזורקען, קוקט זיך אום). נוי 
װאָס, איגנאץ קאזימיראָװיטש, עס װעט זיין נייס? 


מאזורקא. נייס? װאָסערע נייס? 


סיוווּשין. אט פּונקט ער ווייס גאָרנישט, כע-כע. 

מאזורקא, פונוואנען? איך זיץ דאָ א גאנצן טאָג... כאָליעראַ... 

סיוווּשִין. עך, איגאנץ קאזימיראָװיטש, פּאַן מאַזורקאָ--ניט גוט אזוי. 
איך בּין דאָך ניט ,איז נאַסיך"--מיר קאָנען דאָך ריידן, וי אייגענע 
מענטשן. 

מאזורקא. נו, זאָגט, װאָס איר ווייסט. 


סיוווּשין., איך זאָג אט וואס: אונדזערע זשידקעס טומלען זיך דאָס 
אבּיסל, 


מאזורקא, ועגן װאָס? 
סיוווּשִׁין. אט ועגן דעם... אויבּ ס'האט עפּעס פּאסירט מיט... מיטי. 


מאזורקא. איז װאָס ווילן זיי? 
סיוווּשין. אָך, מ'קאָן שטארבּן פון געלעכטער. כאַ-כאַ-כאַ.. יעדערן 


ווילט זיך שוין פארנעמען דעם אָרט פון א פאָרזיצער. 


מאזורקא. אזוי? ווילט זיך זיי? כאָליעראַ! געגוג די זשידאַװוסקע מע- 
לוכע! גענוג! 


סיוווּשין. דאָס איז דאָך דאָס, איגנאַץ קאַזימיראָװיטש, דאָס איז דאָך 
דאָס. אונדזערן א מענטשן דארף מען דאָ האָבּן פאר א פאָרזיצער. 
אונדזערן א מענטשן. אזוי, פּאַן מאַזורקאָ, און װער איז נאָך אזוי 
פעיק צו פירן אזא געשעפט, װי איגנאץ קאַזימיראָװיטש. ניט 
עמעס זאָג איך? 

מאזורקא. אָ, בּא מיר װאָלט שוין ניט געווען אזוי פול און פיל זשידקעס 
אַנגעפּיקעװעט, איך װאָלט זי איינציקווייס אלעמען ארויסגעװאָרפן. 
כאָליערא! און פאַר אַ געהילף װאָלט בּא מיר געוען סיווּשין. 
(קלאפּט אים איבּערן פּלייצע). סיוווּשין װאָלט געװוען בּא מיר פאר 
א געהילף. א סאָף װאָלט דאָ געווען צו דער זשידאָווסקער מעלוכע. 
דערווייל אבּער דארף מען אַרבּעטן. די ארבּעט טאָר ניט לײדן 
אײן מינוט ניט, װי דער כאװוער לענין האָט געזאָגט. (לאַכט, גייט 
אף לינקס מיט א פּעקל פּאַפּירן. 


סיוווּשין. כאכאַכא! ,וי דער כאַװער לענין האט געזאָגט"! אי, מאָלאָ- 
דעץ, פּאן מאזורקא. (און װען מאזורקא פארשװינדט אין טיר 
לינקס). ער מיינט טאקע, די פּױלישע פליאקע! א פּארך אראָפ, 
א פליאקע ארוף, א מאַקע פארן װעלן (קרימט אים איבּער)--,צאָ 
פּאַנוּ? פּשעפּראשאם פּאנא!" און איך װעל זיין בּא אים א געהילף.. 


און דאס ווילסטו? (ווייזט א פייג אין זיין זייט). אן עמעסן רו- 
סישן מענטשן (קלאפּט זיך אין האַרצן) דארף מען דאָ האָבּן פאר 
א פאָרזיצער. אן עמעסן רוסישן מענטשן. אָט אזוי, ניט עמעס זאָג 
איך? און די זשידעס און די פּאָליאַק--אלע ארויס. אָט אזי. 
ארויס. און ע ר װעט זיין בּא מיר א געהילף.. אױבּ איך װעל 
וועלן. און אניט איז-- 


װעסיאָלער קומט פון רעכטס, זעצט זיך ארבּעטן 
סיוווּשׁין אָפּ. א וויילע שטיל. פון צימער רעכטס 
הערט זיך לעקעכס זייער פריינטלעכער קאָל: ,סאַרע 
מאַרקאָװנע, אי... איך... אף ערנװאָרט"... סארעס קאָל, 
לאַכנדיק: , לאָזט בּעסער הערן, איסאַק סאַמאָילאָװיטש, 
וי ס'וועט בּאלד ווידער קלינגען דער טעלעפאָן און 
מ'וועט פרעגן אף סימכאָוויטשן". מאזורקא קומט מיט 
א פּאַק פּאַפּירן פון לינקס, דער טעלעפאָן קלינגט. 


מאזורקאָ. כאָליעראַ. (לייגט אוועק ניט געאיילט די פּאַפּירן, נעמט דאס 
טרייבּל), אַלאָ! שפּרעקסטרעסט. עס רעדט דער סעקרעטאַר. דעם 
כאווער סימכאָװויטש? ניין, נישטאָ נאָך. גאָרניט געוען היינט, 
װאָס? עס טרעפט זיך. אַפּאָנים אין אן אנדער אָרט שטאַרק פאַר- 
נומען. הא? אונדז איז גאָרנישט ניט בּאַװוּסט. וואס קאָן פּאַסירן? 
אנטשולדיקט, נישטאָ קיין צייט. (הענגט ענערגיש אוף דאס טרייבּל). 
כאָליערא. א גאנצן טאָג, אלע וויילע--, סימכאָװיטש, סימכאָוויטש"... 
מ'קומט גאָרנישט ניט צו טאָן. עס ליידט פון דעם די ארבּעט. 


װועסיאָלער, קכם, קכם, איגנאַץ קאַזימיראָװיטש, ע... געדארפט עפשער 
נאָכאמאָל אָנקליננען צו אים אהיים? 


מאַזיַרקאָ: איידעס... שוֹין עטלעכע מאָל געקלונגען--אָן איידעס. 
װעסיאָלער, או--און מען ענטפערט ניט? 
מאַזורקאָ ענטפערט ניט. פּאַוזע. 


װעסיאָלער, קכם, קכם... איך זאג--עפשער דעם קוריער אריבּערשיקן, 
זינגערן? 

מאַזוּרקאָ (שאַרף). און איר האט עפּעס א נײטיקן איניען צו סימכאָ- 
וויטשן? 

װעסיאָלער, אי--איך מיין אנקעגן דעם, איגנאַץ קאַזימיראָװיטש, וואס 

: מע שטערט אייך. אגעוו דארף איך טאַקע אויך.,. (ווייזט אים א 
פּעקל פּאַפּירן). 

מאזוּרקאָ. קאָנט איר זיך דאָך ווענדן צו לוסטערן. 


װעסיאָלער. איגנאַץ קאַזימיראָװיטש, גיט שוין בּעסער איר א קוק. וואס 
פארשטייט ער, כעכע... 


מאַזורקאָ (קוקט אין די פּאַפּירן). איך קאָן דאָך אָבּער דאָ גאָרנישט. 
דאס װעט שטערן די ארבּעט. און די ארבּעט טאָר ניט ליידן, 
איין מינוט ניט, װי דער כאַװער לענין האָט געזאָגט. (גיט אים 

אָפּ די פּאַפּירן). 


װעסיאָלער, דארף מען װאַרטן אפן גרוימן כאָכעם אליין, כעכע... 
מאַזוּרקאָ (לאַכט). דער גרויסער פאָכעם... : 


װעסיאָלער קוקט זיך אום). פארשטייען בּיידע, וויפל אייער לינקע 
פוס. איך זאָג--ווען ניט איר, איגנאַץ קאַזימיראָויטש... 


דער טעלעפאָן קלינגט, מאַזורקאָ הייסט מיט א זשעסט 
װעסיאָלערן נעמען דאָס טרײיבּל, 


וועסיאלער (פלינק צום טעלעפאָן). אַלאָ! שפּרעקסטרעסט, עס רעדט 
דער געשעפטפירער. דעם כאװער סימכאָװיטש? נין, נישטאָ 
נאָך. יאָ, יאָ. װאָס?! עס טרעפט זיך. אַפּאָנִים אין אן אַנדער 
אָרט שטאַרק פאַרנומען. הא? אונדז איז גאָרנישט ניט בּאװוּסט. 
אַנטש... װאָס? וואם זאָגט איר? געשאָסן? הא? רעדט העכער, איך, 
איך הער ניט גוט. געשאָסן--זאָגט איר? הא? אן אָנפאַל געווען? 
ניין? זיך אליין? איך פארשטיי נאָרנישט ניט. איך גיבּ איבּער דאס 
טרײיבּל דעם סעקרעטאַר. (גיט איבּער דאס טרייבּל מאזורקאָן). איך 
לויף אָנזאָגן דעם כאווער לוסטער. (אָפּ לינקס). 


מאַזוּר קאָ (אין טעלעפאָן). װער רעדט? אהא. יאָ, יאָ, עס רעדט 
דער סעקרעטאַר. נו? וואס, וואס? רעדט העכער. געשאָסן, זאָגט 
איר? אף טויט? איין אױגנבּליק. (שרייט); זינגער! זינגער! זינגער! 
כאָליערא, שווארץ יאָר--איז ער פונקט היינט פארפאלן געווארן 
אף א גאנצן טאָג. זשידאָווסקע מעלוכע. 


טאנצפוּס (קומט פון רעכטס, לאכנדיק). וואס, איגנאַץ קאַזימיראָװיטש, 
ווידער דעם כאווער סימפאָװיטשן? 


מאזוּרקא, סאראָטשקע, סאראָטשקע, קומט אהער: מיר זיינען, דוכט 
זיך, געבּליבּן אָן א פאָרזיצער. אָבּער ניט אף לאנג, כעכע.. די 
ארבּעט װעט ניט ליידן איין מינוט ניט, װי דער כאװער לענין 
האט געזאָגט. (אין טרייבּל); איין מינוטעלע. (איר): עך, סאראָטשקע, 
יידישקעלע שיינינקע! (כאפּט זי ארום), 


טאנצפוס (גיט אים א שטארקן שטויס פון זיך). איר זייט א אידיאָט, 
װי דער כאװוער לענין האט געזאָגט. 


מאזוּרקא (אין טרייבּל) איין אױגנבּליק (איר) אידיאָט--זאגט איר, 
סאראָטשקע, כעכע. איר װעט בּאלד אנדערש רידן מיט מיר. 
(דרייט זיך מיט גרויסקייט די װאָנצעס). און דערוויילע נאַט אייך 
דאס טרייבּל און הערט, וואס עס טוט זיך מיט אונדזער גרויסן 
כאָכעם. (אָפּ שרייענדיק) זינגער! זינגער! זינגער! 


טאנצפוס (אין טעלעפאָן). זינגער! זינגער! זינגער! כאַ כאַ כאַ כאַ! ער 
האט דאך אויך געטרונקען טיי בּאם כאווער מארקוסעוויטש! פאר- 
שטייסט ניט?--דארף מען ניט. וואס? איכל דיר בּאלד געבּן-- 
שווארצע, יאָס מיעסער! נאַ, דאס זעסטו? (ווייזט אין טרײבּל א 
צונג). א ליגן--גאר ניט קיין צונג. הא? 


לוסטער, הינטער אים--װעסיאָלער קומען פון לינקס. 

לוּסטער (פאר זיך). א קאפּארע פאר א כאזער. מ'עט זיך גאר אָן אים 

ניט בּאגיין! אן אָרט בּלויז פארנומען. (הויך) אפּאָנים, א טראַגע- 

דיע געווען א מוירעדיקע, און מיר, זיינע נאָענטע כאוויירים און 
מיטארבּעטער, האבּן גארנישט ניט געװוּסט. 

טאנצפוּס (אין טרייבּל). איך גיבּ איבּער דאס טריבּל דעם געהילף- 
פאָרזיצער אונדזערן, דעם כאווער לוסטער, 


לוּסטער (אין טעלעפאָן). אַלאָן װער רעדט? אהא. נו? נו? נו? איר 
ווייסט דאס אף געוויס? אהא. יאָ ,יאָ. איינצלהייטן אייך ניט בֹּאַ- 
װוּסט? הא? בֹּא אונדז זיך דערוויסן? סיידן שפּעטער. מיר װעלן 
טייקעף שיקן אהין א מענטשן. וואס? רעכט. אדיע. (הענגט אוף 
דאס טרייבּל). זינגער! זינגער! װוּ איז ער דאס פארפאלן געווארן 
א גאנצן טאָג? א קוריער זאל ניט היטן דעם אנשטאלט! צום טייוול! 
דאס האט סימכאָװיטש געקאָנט האבּן א שוואכקייט צו אזוינע אָנ- 
געשטעלטע,--בּא מיר װעט דאס ניט זיין. װעסיאָלער! געפינט מיר 
טייקעף דעם קוריער. אָן א טערעץ, פון אונטער דער ערד זאָלט 
איר מיר אים בּרענגען. (װעסיאָלער האסטיק אָפּ). נו, סארע מאַר- 
קאָװונע, וואס זאָגט איר צו דער געשיכטע? סאראָטשקע, כעכע, 
איך האָף, אז איר װעט יעצט זיין אבּיסל פריינטלעכער. 

טאנצפוּס., איר רעכנט? 

לוּסטער, נו, א מאַשיניסטקע, אפילע די שענסטע, קריגט זיך דאָך ניט 
מיטן פאָרזיצער פון טרעסט. 

טאנצפוס, פאָרזיצער פון טרעסט? איר האט געטרונקען טי בֹּאם כאַ- 
ווער מארקוסעוויטש? 

לוּסטער, פונוואנען װייסט איר? (פארכאפּט זיך). איך קאָן טרינקען 
טיי בֹּא אייך אויך, אדער--איר בּא מיר, איאָ, סארע מארקאָוונע, 
סאראָטשקע, כעכע, סאראָטשקע... (כאפּט זי ארום, וויל זי א קוש 
טאָן, זי רייסט זיך ארויס, גיט אים א הילכיקן פּאַטש און אַנט- 
לויפט רעכטס), 


וועסיאלער (קומט פון הינטערגרונט). ערגעץ ניט צו געפינען, בּאָריס 
װולאַדימיראָװויטש. איך האבּ אומעטום אויסגעזוכט. 


לוּסטער (איז אומגעגאַנגען אופגערעגט. שטעלט זיך אָפּ) וואס זאָגט 
איר? ערגעץ ניט צו געפינען? און דאס איז גאָר? און איך וואס 
זאָל טאָן?--אוועקזעצן זיך און זיצן? אז עס טרעפט מיט א נאָענטן 
מענטשן אזא טראגעדיע... 


װעסיאָלער, בּאָריס װלאַדימיראָװיטש, ע... וואס איז די רעכטע בֹּאַק 
בּא אייך אזוי רויט? 


לוּסטער, די רעכטע בּאַק? (טאַפּט זיך די בּאַק. אז זי איז דאָך גאָר 
א געלינקטע, צו אלדע שווארצע יאָר... (פארכאפּט זיך). ניט אייער 
זאַך... דאס איז, אפּאָנים, א נערוועזע דערשיינונג. (גייט אום)... 
מיט א נאָענטן כאווער אזא טראגעדיע... און דאָ איז ניטאָ וועמען 
צו שיקן. ניין, בּא מיר װעט דאס ניט זיין! איך װעל אזוינע אָנ- 
געשטעלטע ניט האַלטן. (װעסיאָלעון שארף): אָן א טערעץ--אדער 
איר געפינט זינגערן, אדער איר גייט אליין אריבּער צו סימכאָ- 
וװיטשן און גיט א קוק, וואס דאָרטן טוט זין. טייקעף. די מינוט. 
(אָפּ לינקס), 


לעקעך (קומט פון רעכטס, פירט אריין טאנצפוסן, וועלכע גייט ניט 
וילנדיק). הא, סארע מארקאָװונע, איז דאס טאקע עמעס, הײסט 
עס--געשאָסן זיך... אָ, אָט איצטער, קאָן זיין, װעט טאקע זיין 
נייס, ערנװאָרט, אבּער וויכטיקע נייס--גאָר וויכטיקע נייס, עס ועט 
זיך בּייטן די גאנצע ארבּעט, ס'וועט אוועק װי א מיזמער. ערנ- 
װאָרט. איר פארשטייט?--אף צו פירן אזא טרעסט, װי ס'בּאדארף 
צו זיין,. דארף מען זיין גוט געניט אין אלץ, דעריקער--אין בּוכ- 
האַלטעריע, און טאקע אין די עמעסע בּוכהאַלטעריע, מיט אלע 
פּיטשעווקעס. איר פארשטייט, סארע מארקאָװנע?--און טאקע מיט 
אלע פּיטשעװקעס, כעכעכע... און זיי פארשטייען דאָך קיינער אין 
דעם גארנישט ניט. אף ערנװאָרט. סארע מארקאָוונע--קיינער גאָר- 
נישט ניט, אכוץ מיר, איר זאָלט אפילע זאָגן--א האָר. איר'ט נאָך 
זען, סארע מארקאָװונע, סאראָטשקע, כעכעכע, וואס לעקעך איז. 


טאנצפוס, און טי האט איר געטרונקען, כאווער לעקעך? 

לעקעך. טיי גאָר? כעכעכע, וואס איר קאָן איינפאלן. אי, סאראָטשקע, 
כעכעכע, וואס עפּעס טיי? וועמען ליגט יעצט אינזינען טיי, וען 
עס האנדלט זיך... 


טאנצפוס, איך מיין--בּא מארקוסעוויטשן טיי האט איר געטרונקען? 


לעקעך, בּאם כאווער מארקוסעוויטשן גאָר? טיי? ואס עפּעס דאפקע 
טיי? און אז איך האבּ אזוי פארבּראכט מיט אים אנוסטן עפשער 
א האלבּע שׁאָ צייט, איז שלעכט? ערנװאָרט--א גאנצע האלבּע 
שאָ צייט. וועגן אלץ פאנאנדערגעפרעגט זיך--ער קאָן זיך אף מיר 
פארלאזן, נישקאָשע. געשמועסט... טיי--זאָגט איר? עס װעט נאָך 
דאס אויך זיין, 


טאנצפוּס, אזוי? געשמועסט? און וואס האט ער אייך געזאָגט? 


לעקעך. אזוינע מענטשן זאָגן דאָר גאָרנישט ניט. זיי גיבּן א קוק, און 
ער עס האט סייכעל--פארשטייט, 


טאנצפוּס, נו, און איר? 


לעקעך. כעכעכע... וואס אַרט אייך, סארע מארקאָװונע, איר זאָגט-- 
טיי? אף ערנװאָרט, עס װעט נאך דאס אויך זיין. 


טאנצפוס, לעמאנעשעם, לעמאנעשעם, כאווער לעקעך--טיי, איר הערט?-- 
טי בּא מארקוסעוויטשן. (גייט אַװעק). 


לעקעך (לויפט איר נאך, כאפּט איר האנט). כאווערטע טאנצפוס, עס 
װועט זיין טיי, עס װעט זיין אלץ, וואס נאר איר װעט װעלן, זאָל 
נאר דאס זיין עמעס, וואס מע זאָגט. אף ערנװאָרט--אלץ װעט 
זיין, סארע מארקאָװונע, סאראָטשקע, אלץ, אף ערנװאָרט. אבּער 
יעמלט װעט שוין אלץ זיין גוּט? אלץ? סאראַטשקע, סארע מאר- 
קאָװנע... 
אין טיר קומט אים האסטיק אקעגן װעסיאָלער, שלאָגט 
זיך אָן אָן אים, 
לעקעך. א! אַי, אַי, אַי, אוי, מיינע בּרילן! (רייבּט דעם שטערן, טאפּט 
אף דר'ערד די בּרילן), 


וועסיאלער אויך אזוי). אי, אי, אי! אױ, די בּרילן! איך זע דאָך 
גאָרנישט ניט אָן די בּרילן, וואס פאר אן אומגליק דאס איז... א 
טאָג אבּיסל היינט, 


לעקעך. אָטאָטאָט, געפונען, ערנװאָרט! 


וועסיאלער, דאס זייט איר, איסאק סאמאַילאָװיטש? (טאַפּט אין זיין 
זייט). איר האט געפונען? גיט אהער גיכער, 

לעקעך. ע, ס'איז גארניט די בּרילן. איך, איך, אַלעקסאַנדער מאַקסי- 
מיטש. וואס קאָן דאס זיין? זעט נאָר, אַלעקסאַנדער מאַקסימיטש, 
ערנװאָרט, איך האבּ געמיינט, עס איז די בּרילן, 


וועסיאלער (טאַפּט אָן). דאָס? דאָס? הא? דאָס? דאס איז אַפּאָנִים עפּעס 
א שפּענדל. ווייס זֵיי דער שווארץ יאָר מיט זייערע פירונגען: אלץ 
וואלגערט זיך בֹּא זי אף דער ערד. (ווארפט אװװעק מיט קאַעס, 
זוכט ווייטער אף דער ערד), 


לעקעך. ,סאָציאַליזם"--הא, אלעקסאנדער מאַקסימיטש? ‏ סאָציאַ ליזם", 
מע בּויט. אָן א בּויך קאָן מען בּלײיבּן, ערנװאָרט. (לאכט גאליק) 


וועסיאלער (אויך טאַפּנדיק-אף ד'רערד). אָכאָכאָ... און דער כאַמער 
אונדזערער, דער גויעשער קאָפּ אויך: פּאָרזיצער װוילט זיך אים 
זיין. װי געפעלט אייך? 


לעקעך. אָט דער כאַזערשער בּיין, דער מאזורקאָ? כאכאכא, אַ נאָמען 
מאזורקאָ! 


וועסיאלער, װי אלע זייערע נעמען, כאווער לעקעך! סאָװנאַרכאָז", 
,שפּרעקסטרעסט"---די עמעסע נעמען פון דער האַפטױרע. 


לעקעך. כאכא. און דער פּױער, זאָנט איר, דער כאַם װיל װערן פאָר- 
זיצער--פון דעם געשעפט? 


וועסיאלער. יאָ, װאָס זאָגט איר צו זיין כאַמערשן קאָפּ 


לעקעד, פירן דעם געשעפט? אזא געשעפט? ער, דער כאַמערשער 
מויעך, דער גויעשער קאָפּ?! ער איז דאך... 


וועסיאלער. ער איז דאך בּלינד, וי איך זאָג אייך, איסאַק סאַמאָילאָ- 
וויטש--אינגאנצן בּלינד אין געשעפט. ער זעט דאָך ניט, וואס בֹּא 
ויך אונטערן נאָז, זעט ער דאָך ניט, 

לעקעך. אפילע פאר א סעקרעטאר טױג ער דאָך ניט, װעט ער. 
אָטאָטאָטאָט, געפונען, אַלעקסאַנדער מאַקסימיטש, אף ערנװאָרט, 
געפונען, אָט זיינען די בּרילן. 

וועסיאלער, נו, גיט די אהער גיכער, איסאַק סאַמאָילאָװיטש, איך זע 
דאָך גאָרנישט ניט. 

לעקעך. דא זיינען טאַקע צַװיי פּאָר. אַפּאָנים, איין פּאָר אייערע. 

וועסיאלער. נו, אַװאַדע. איך ליג שוין דאָך אוואדע א האַלבּע שאָ 
אף דר'ערד און זוך זײי. (טאַפּט אָן, נעמט די בּרילן), אז ער איז 


דאָך אינגאַנצן א בּלינדער (טוט אָן די בּרילן)) אין געשעפט. א 
גויעשער קאָפּ, וואס איז צו ריידן, 

לעקעך (אויך אָנטוענדיק די בּרילן). אָבּער אַבּסאָליוט בּלינד, ערנװאָרט... 


וועסיאלער, וואס פאר א שווארץ יאָר! ואס איז דאס געווארן מיט 
מיינע בּרילן? איך..,. איך,,, 


לעקעך, מיינע דאָך אױיך אזי.. א, איך פארשטיי שוין: מיסטאָמע 
האבּן מיר זיך פארבּיטן די בּרילן. (בּייטן זיך אָפּ). 


לעקעך און וועסיאלער (צוגלייך). אָו אָי 
וועסיאלער, איצטער זע איך דאָך עפּעס. 

לעקעך, איצטער זעט מען דאָך עפּעס. 

וועסיאלער. אבּער איך האב בּאלד פארשטאנען, אז... 


לעקעך. מײן קאָפּ! איך האבּ אָבּער בּאלר פארשטאנען, אז מ ר האָבּן 
זיך פארבּיטן, 


וועסיאלער. װער האט דאט ניט פארשטאנען? איך האב דאָך בּאלד 
געזאָגט, אז... 


לעקעך, װי נאר איך האב אָנגעטאָן די בּרילן, האבּ איך באלד גע- 
זאָגט, אז... 


מאזורקא קומט פון הינטערגרונט. לעקעך האסטיק אָפּ 
רעכטס. 


וועסיאלער, נישטאָ צוליבּ וואס צו גיין אַהין, איגנאץ קאַזימיראָװיטש, 
וי האלט איר? אַז אומעטום רעדט מען איין זאַך--געשאָסן,--איז. 
וואס איז צו לויפן אַהין? וואס בִּין איך--א קוריער בּין איך, וואס? 
איך בּין ניט קיין קוריער. װי איז איער מיינונג, איגנאַץ קאַז- 
מיראָװויטש? 


מאזוּרקא, איער זאַך: װילט איר--גייט, וילט איר--ניט. איך בּין 
דערוויילע נאך ניט.. ע ע... א טאָג א בּיסל, א צוטומלעניש! 
אָבּער יעצט װעט שון די ארבּעט אַװעק, װי ס'דארף צו זיין, 
(ווי צו זיך אליין), וועמען װעט מען קאָנען נעמען פאר א סע- 
קרעטאַר? 
וועסיאלער. פאר א סעקרעטאַר? אָדער פאר א געשעפטפירער, כאַ- 
ווער מאזורקאָ... דער כאווער מארקוסעוויטש װעט מיסטאָמע בּאלד 
קָומען אהער, װעט ער זאָגן, װי ס'זאָל זיין דערוויילע, און דער- 
נאָך... 
סיוווּשין און טייגלמאַן קומען ריידנדיק, די איבּעריקע 
אָנגעשטעלטע קוּמען זיך בּיסלעכווייס צונויף, 

סיוווּשין. וואס איז דאָ צו ריידן--א מענטש איז דאס געווען... 
טייגלמאן. שוין איינמאָל א מענטש, 


סיוווּשין, אָ. און זיין קאָפּ.. 
טייגלמאן, פּששש. און זיין בּאַנעם. 


סיוווּשין, זיין סייכעל... 
טייגלמאן. אזא פאָרזיצער װעט שוין זיין שווער צו געפינען. 


אזא? כאָטש א דריטכיילעק פון אים! 
אזא מענטש! 

אזא פירער! 

און וואס פאר א כאווער--פּששש. 
און זעט איר דאָך... 


וועסיאלער, איך זאָג--א מוירעדיקע טראַגעדיע האט דאָ געמוזט פאָר- 
קומען, און אונדז, זיינע כאוויירים און נאָענטע מיטארבּעטער, איז 
גאָר קיינמאָל ניט איינגעפאַלן אים צו שטיצן מאָראַליש. 


מאזוּרקא. נו, כאוויירים, קיין יי מארק זאָלט איר מיר דאָ ניט 
מאַכן. די ארבּעט טאָר ניט ליידן אפילע איין מינוט אויך ניט. 
אזוי װי כאווער לענין האט געזאָגט... 
-- נו, אבּער, כאווער מאזורקאָ... 
-- איגנאַץ קאַזימיראָװיטש.., 
-- אין אזא טאָג... 
-- מ'דארף דאך עפּעס זען... 
-- און וואס ווייטער װעט זיין? 


לעקעך. אַװאַדע, אַװאַדע, װאָס װעט זיין ווייטער... אָן א פאָרזיצער... 
(לוסטער קומט פון לינקס). איז דאך אָט דער געהילף, װאָס איז 
דאָ שייעך... 


לוסטער, װאָס איז דאָ. װאָס איז דאָ? 


וועסיאלער (הערט ניט). דער כאװער מארקוסעוויטש װעט קומען, 
װעט ער שׁוֹין זאָגן... 


לעקעך. אוואדע; אוואדע--דעד כאווער מארקוסעוויטש. 
-- געוויס, דער כאווער מארקוסעוויטש... 
-- ער װעט שוין זאגן... 
-- דער כאווער מארקוסעוויטש... 


לוסטער. ס'װאָלט געווען זייער גוט, ווען דער כאווער מארקוסעוויטש 
װאָלט קומען. איך פיל זיך עפּעס מאָדנע צושלאָגן פון דעם גרויסן 
אומגליק, װאָס האט אונדז געטראָפן. איר קאָנט דאס גאר קיינער 
ניט פילן, װי איך, אף װעמעס פּלײצעס עס לײגט זיך יעצט 
ארוף די גאנצע שוועריקייט... א מוירעדיקער אומגליק, כאוויירים, 
האָט אונדז געטראָפן. 

לעקעך, אזא געוואלדיקער אומגליק! 

וועסיאלער, אזא טראגעדיע! 

טייגלמאן. גאנץ שטאָט איז דערשלאָגן. 

סיווושין, אזא מענטש! 

טאנצפוס. פון אומעטום קומט מען פרעגן. 


מאזוּרקא. דאָס שטערט די ארבּעט, כאָליעראַ. די ארבּעט טאָר ניט. 
ליידן איין מינוט גיט, װי דער כּאווער לענין האָט געזאָגט. מ'דארף 
געבּן א מעלדונג אין צייטונג. 


שטימען: 
-- ריכטיק, ריכטיק! 
-- א מעלדונג אין צייטוג. 


לוסטער. גאנץ ריכטיק, כאווער מאזורקא. טאָ נעמט און שטעלט טאקע 
צענויף די מעלדוגנ. 


מאזורקא (שרייבּט). מיט טיפן טרויער... 


לוסטער (פאריכט). מיט טיפן אוּמויסשעפלעכן טרויער.., (קוקט אף 
סארען), 


מאזורקא (שרייבּט). מיט טיפן אוּמויסשעפלעכן טרויער מעלדן מיר 
וועגן דעם פּלוצלונגן טויט פונעם... 


וועסיאלער, פלוצלונגן טראגישן טױט... (שטיל סאָרען) האַ? בּעסער 
אַזוֹי? 


לעקעך, פּלוצלונגן העכסט טראגישן טויט... (בּארירט סאָרעס האנט). 


מאזורקא, מאכט דאָ ניט קיין אלטן מארק, כאוויירים, לייגט זיך ניט 
אָן אזוי (קוקט אף לוּסטערן, יענער שאָקלט צו מיטן קאָפּ. שרייבּט) 
פּלוצלונגן העכסט טראגישן טויט פונעם כאַװער לאַזאַר מאָיסעיעװיטש 
סימכאָװויטש.., 


לוסטער, פין אונדזער אומפארגעסלעכן כאווער... (קוקט אף סארען:) 

וועסיאלער, אומפארגעסלעכן טײערן כאווער... (שטיל סארען) האַ? 
לעקעך, און פירער... 
לוסטער, רעכט, רעכט, שרייבּט אזוי. 


מאזוּרקא. (שרייבּט). ...פון אונדזער אומפארגעסלעכן, טייערן כאווער 
און פירער לאזאר מאיסעיעוויטש סימכאוויטש, דעם פארזיצער פונעם 
שפּייז-פראָדוקט-עקסטראקט-טרעסט... 


טאנצפוס, ..-אונזער טיף געליבּטן פארזיצער און גרונט-בּויער פונעם 
קאָלאָסאַלן שפּייז-פראדוקט-עקסטראקט-טרעסט... 


לוסטער. זייער גוט, שרײבּט, כאווער מאזורקא. 
וועסיאלער, אויסגעצייכנט. 
לעקעך, אנטיק! 


מאזורקא. אלזאָ, װי זאָגט איר, כאַװוערטע טאַנצפוס? (שרייבּט) אונדזער 
טיף געליבּטן פארזיצער און גרונט-בּויער פונעם קאָלאָסאַלן שפּייז- 
פּראָדוקט-עקטטראקט-טרעסט... 


לוסטער, וועלכער האָט מיט זיין ענערגיע... 
טייגלמאן, ...אומפארגלייכלעכער ענערגיע... 
סיוווּשׁין, ...און כאווערישער אויסגעהאלטנקייט... 


מאזורקֵא, ווארט, ווארט,,. (שרייבּט) וועלכער האט מיט זיין אומפאר- 
גלייכלעכער ענערגיע... אזוי? 


לוסטער, אזוי, אזוי. 

סִיוווּשִׁין, ...און כאווערישער אויסגעהאלטנקייט... 

מאזורקא, שרייבּט) און כאווערישער אויםגעהאלטנקייט... נו? ווייטער? 
לוסטער (רײיבּט זיך דעם שטערן). װוייטער? װי איז דארטן די לעצטע?.. 


מאזורקא. ..-.וועלכער האט מיט זיין אומפארגלייכלעכער ענערגיע 
און כאווערישער אויסגעהאלטנקייט... 


לעקעך, אָט, אָט, אָט, אָט... געויזן א מוסטער פאר די יינגערע 
כאוזיירים. (שטיל) גוט, סאראטשקע? 


טאנצפוס. אויסגעצייכנט, 
מאזורקא, שרייבּן? 
לוסטער, שרייבּט. 

מאזורקא (שרייבּט). געוויזן א מוסטער פאר די יינגערע כאויירים,.. 


וועסיאלער. ...און געטראָגן הויך די פאָן פונעם לענינישן... (װינקט 
סארען שטיל) האַ? 


טאנצפוס (שטיל). פיין. 


לוּסטער, שרייבּט. 


מאזורקא (שרייבּט). ,..און געטראגן הויך די פאן פונעם לענינישן... 
וואס לענינישן? כאווער וועסיאלער, וואס האט איר געװאָלט זאגן? 


וועסיאלער, פונעם לענינישן... ע-ע-ע... אינטערנאציאנאל. 
טאנצפוס. גלענצנדיק! 
מאזורקא (שרייבּט). ... אינטערנאציאנאל. 


זינגער קומט אריין אומבּאמערּקט און וינקט זיך 
איבּער מיט סארען. 


טאנצפוס, און יעצט האָט מען געדארפט איבּערלייענען אינגאנצן. 


מאַזוּרקאָ הײיבּט אן לייענען. דערשרייבּט עפּעס. סימכאָ- 
וויטש קומט אריין פון הינטערגרונט און בּלייבּט 
שטיין אוּמבּאמערקט. 


מאזורקא (לייענט. מיט הײסע טרערן פון טיפן אומויסשעפלעכן 
טרויער, מעלדן מיר ועגן דעם פּלוצלונגן העכסט טראגישן טוט 
פון אונדזער אומפארגעסלעכן טייערן כאווער און פירער לאזאר 
מאָיסעיעװיטש סימכאוויטש, אונדזער טיף געליבּטן פארזיצער און 
גרונט-בּויער פונעם קאָלאָסאלן שפּייז-פראדוקט-עקסטראקט-טרעסט, 
וועלכער האט מיט זיין אומפארגלייכלעכער ענערגיע און כאווע- 
רישער אויסגעהאלטנקייט געװויזן א מוסטער פאר די יינגערע 
כאוויירים און געטראָגן הויך די פאָן פונעם לענינישן אינטערנא- 
ציאנאל. די לעוואיע װעט פארקומען... ווען? 


טאנצפוס. נו, דאס װעט שוֹין דער פארזיצער אליין זאגן. 
לוסטער. איך? 
וועסיאלער, וואס, פארזיצער! דער כאווער מארקוסעוויטש וועט... 


מאזורקא. ועגן פארזיצער קען מען נאך ניט ריידן, װוייל דאס װעט 
ערשט קלאר וערן... 


לעקעך. פירן אזא טרעסט איז ניט קיין קליניקייט, מע דארף גוט 
קענען בּוכהאלטעריע. 

סיוווּשִׁין, ס'געשעפט דארף מען קענען. 
טייגלמאן. און האָבּן איניציאטיוו. 


אָנגעשטעלטער, דעריקער--פארשרייבּן די אריינגייענדיקע און ארויס- 
גייענדיקע פּאפּירן דארף מען דאך קאָנען. 


טאנצפוס, ניט אייך, ניט אייך מיין איך דאס--דעם עמעסן פארזיצער... 
מיטארבּעטער: 


-- דעם עמעסן פארזיצער? 
-- דעם עמעסן... 

-- דעם.., 

-- דעם... 

-- דעם עמעסן... 


-- דעם עמעסן פארזיצער? 
טאנצפוס. נו, יאָ, אט איז ער. 


סימכאָוויטש. כאוויירים! (אלע קוקן זיך אום דערשראָקן, בּלייבּן מיט 
אויסגעצויגענע פּענימער. פון מויל צו מויל גייט דורך: ,דער 
כאווער סימכאוויטש, דער כאווער סימכאוויטש"). 
טייערע כאוויירים! איך האבּ אויסגעהערט איער ווארעמע מעל- 
דונג וועגן מיין קלוימערשטן טויט, און איך בּין זייער צופרידן, 
וואס דער צופאל האט מיר געגעבּן די מעגלעכקייט צו דערקונ- 
דיקן אייער עמעס הארציקע בּאציונג צו מיר. (דריקט אלעמען די 
הענט) איך בּין זייער גערירט פון דעם, זײיער גערירט, זײיער, 
זייער גערירט. צום גליק פאר אונדז אלעמען איז דאס אבּער 
געווען בּלױיז א פּוסטער קלאנג, װעגן וועלכן איך האבּ שוין גע- 
הערט אין גאַס. פונוואנען ער האט זיך גענומען, ווייס איך ניט. 
שולדיק אבּיסל איז דער כאַװער זינגער, װאָס ער האט ניט אי- 
בּערגעגעבּן, אז איך װעל היינט קומען שפּעט אין טרעסט, וייל 
איך האָבּ נאָך געהאט היינט אן אנדער ארבּעט. ער װעט דער- 
פאר מוזן ליידן א קליינע שטראָף. 
-- א קליינע שטראָף! 
-- א קליינע שטראָף! 
-- סאבּאטאזש! 
-- ארויסטרייבּן דארף מען אים, 


טאנצפוס. מיר דארפן אים אדעראַבּע דאנקען, ווייל צוליבּ אים האבן 
מיר זיך דערװוּםט פון אייער אלעמעס הארציקער בּאציונג צו 
אוּנדזער עמעסן פארזיצער, דעם כאווער סימכאוויטש. 


סימכאוויטש, איר זעט, וואס פאר א גוטן פארטײדיקער ער האט? 
דאָס איז, ווייל ער איז יינגער פאר אונדז אלעמען. נו, כאװער 
זינגער, אייער שטראָף זועט איר אבּער פארט ניט אויסמיידן. 
זאגט אונדז, פארוואס האט איר ניז איבּערנעגעבּן, וואס 
איך האבּ אייך געהייסן? 


זינגער. איך האבּ געדארפט גיין אין ארדענונג בּרענגען מיינע פּאפּירן, 
ווייל איך גיי זיך היינט אָפּשרײבּן מיט דער כאווערטע טאנצפוס. 


אייניקע (צווישן זיך) 
-- מיט סארען? 
-- מיט סארע מארקאוונע? 
-- מיט סאראטשקען? 


מאזורקא (שטיל צו סאָרען). מיט א קוריער גאר? וויל ער איז א 
יידל? כאליערא. 


וועסיאלער (אויך אזוי). סארע מארקאוונע, סאראָטשקע, װאָס?... 
לעקעך (אויך אזוי). א קוריער... וואס פארא געשמאק... 
לוּסְטעֶר (שטיל) האמוין ציט צו האַמױן, 


סימכאוויטש, כאַ כאַ כא כאַ כאַ!.. אייניקע פון אונדזערע מיטארבּעטער 
װעלן ניט זיין אזוי צוּפרידן פון דעם. אבּער די יוגנט נעמט. 
דערפאר קומט זינגערן שוין געװויס א נרויסע שטראָף, כאַכאַכאַכאַ! 


זינגער. שטראָפּט, כאווער סימכאוויטש, טוט מיט מיר, וואס איר ווילט-- 
היינטיקן טאָג: מאָרגן װעל איך שוין זיין אין אוניווערסיטעט. און 
אין פינף יאר ארום װעל איך שוין זיין א רויטער אינזשעניער. 


אייניקע (צווישן זיך); 
-- אוניווערסיטעט? 
-- אינזשעניער? 
-- א קוריער?,, 


סימכאוויטש. א רויטער אינזשעניער? אוניווערסיטעט? ווען האָט איר 
זיך געגרייט, געלערנט? װוען האט איר צייט געהאט? 

זינגער. איך האבּ געהארעװועט, כאווער סימכאוויטש, דערפאר אבּער 
האבּ איך דערגרייכט. יא, אוניווערסיטעט! 

סימכאוויטש,. כא נא כא כא! אט א יאט! טו מיט אים עפעס. נאר 
ניין, כאווער זינגער, איר מעגט זיך זיין, װוּ איר ווילט--אייער 
שטראָף װעט איר בּאַקומען. פאר סאבּאָטאזש שטראפן מיר. שטרענג 
שטראָפן מיר. אָבּער װאָס דו האסט זיך געלערנט, געהארעוועט און 


29 


דערגרייכט אין אוניווערסיטעט--נא דיר דערפאר, בּרודערל מיינער, 
מיינע בּיידע הענט! (דריקט אים די הענט) אסאך זאלן זיין בא 
אונדז אזעלכע... 


טאנצפוס. ס'זיינען דא, כאווער סימכאוויטש, עס זיינען דא אסאך 
אזעלכע, און עס װעלן נאך צוקומען נאָך (פארשעמט זיך. אנט- 
לויפט. זינגער פירט זי צוריק). 


סימכאוויטש. כאַ-כאַ-כאַ-כאַ,.. צוקומען נאָך? װויל! און מיר װעלן 
פראווען די אקטיאבּרינעס. א טענצל! 


מוזיקאנטן הױיבּן אן אנשטעלן די אינסטרוּמענטן. 


טאנצפוּס. א טענצל זאגט איר, כאַװער סימכאָװויטש? אך, מיטן גרעסטן 
פארגעניגן. אבּער כאווער סימכאוויטש, מיט וועמען װעט איר זיך 
שטעלן צום טאַנץ, אז דא זיינען דורכויס בּלויז פארזיצערס, אלע 
קליגערע, אלע זעענדיקערע, אלע פארשטענדיקערע און אלע פלינ- 
קערע אף די פיס פון אייך אוּן קאָנען נאָך בּעסער פון אייך פאר- 
שרייבּן די אריינקומענדיקע און ארויסגייענדיקע פּאפּירן אויך.,. 


סימכאוויטש. אזי? כא כא כא כא כא!.. קליגערע, זעענדיקערע, 
פלינקערע... אוי װיי, וואס איר האט אנגערעכנט! און ערלעכע 
דאך אויך מיסטאמע? נו, שיינע כאװערטע, װעגן דעם לאמיר 
יעצט ניט דייגען--די רייניקונג-קאָמיסיע דארף דאָך אױכעט אר- 
בּעט, און מיר װעלן זיך שוין אינגאנצן, אף איר פארלאזן. און 
דערוויילע א פריילעכס לעקאָװעד די קומענדיקע אָקטיאבּרינעס! 


פ ר חנ 


ל. אָלענדער. 


אייניקע רעזשיסאָרישע בּאַמערקוּנגען, צו ד. מאַר- 
שאַקס איינאקטער אומזיסטער טומל"-צו דער 
אופירונג אין דראַמקרײזן. 


סצענישע מיטלען אין די קלוּבּן. 


די דראַמקרײזן דאַרפן אויסניצן די מער צוטריטלעכע פאר זיי און 
מער אויסדריקלעכע סצענישע מיטלען. זיי דארפן זיך אָפזאגן פונעם הארבּן 
,נאטוראליזם" און פון דערנידעריקטן און שלעכטן זין פון װאָרט 
,רעאליזם", 


די קלובּ-פינאנצן, דערלױבּן נאך ניט מאכן א מאטעריעלע רעװאָ- 
ליוציע אף דער בּינע (ד. ה. איינפירן א נייע טעכניק), דארף מען דער- 
ווייל פארבּייטן די טעכניק מיט זעלבּסטעטיקײיט און דערפינדערישקייט 


אין אלע הינזיכטן איז געזינטער, אז די דראמקרייזן זאלן גיין 
אפן וועג פון , אנטבּלױזטער דערפינדערישער בּאדינגלעכקייט". 


דער טעאטראלער טערמין ,בּאדינגלעכקייט" איז ניט קיין גענויער 
אוו ניט קיין נייער, און יעדער טייטעט אים אויס, וי ער װלל. די דראמ- 
קרייזן דארפן שטרעבּן צו אזא , בּאדינגלעכקייט", װעלכּע זאל זיין אַבּ- 
סאַליוט פארשטענדלעך דער ארבּעטער-אודיטאריע און צוזאמען מיט דעם 
מאקסימאל אויסדריקלעך. 

די דערפינדערישקייט און זעלבּסטעטיקײט דארף מיטהעלפן (די 
דראמקרייזן) אויסגעפינען ‏ אַנװינקונג-מיטלען"--אין דער פארמירונג 
|אויסשטאטונג), אין די קאסטיומען, אין פארבּייטן די מוזיקאל-וואקאלע 
עלעמענטן (אויבּ דער קלובּ פארמאגט ניט קיין געהעריקן ארקעסטער) מיט 
פארשיידענע קלאנגען. 

די ציל-איינשטעלונג פון דעם איינאקטער. 


ד, מארשאקס איינאקטער , אומזיסטער טומל", איז אנגעשריבּן אין 
זייער א לייכטער ליטערארישער פארם. אלצדינג: די פאַבּל, דער סיוז- 
שעט און די טעמע אינגאנצן גענומען, איז דא אונטערגעטראגן, אין דער 
פארם פון א װאָדעװיל, 


דאס איז א לײיכטער, נאר א שארפער פּאמפלעט אף דעם טײל 
ראטן-אָנגעשטעלטע, וואס האבּן זיך מיט זײיער צעפילטקייט און 
שלעכטער יערושע, אריינגעריסן אין די סאוועטישע אנשטאלטן. קלייגע 
מענטשעלעך, װעלכע יאגן זיך בּלױז נאך קאַריערעס, פּערזענלעכער 
בּאפרידיקונג, וועלכע פּרוּוון זיך צעלייגן און פארבּיוראָקראטעװען דעם 
סאוועטישן אפּאראט. 


און טאקע דערפאר, ווייל מיר האבּן צו טאן מיט א מאטעריאל 
פון לייכטן זשאנר, מוון אָפּנעזוכט װערן זײיער דרייסטע סצענישע 
מיטלען, וועלכע זאלן פארוואנדלען דעם מאטעריאל אין א שארפן פּאַמ- 
פלעט אפן קאריעריזם און בּיוראָקראטיזם. 


די אויסטייטשונג פונעם מאטעריאל. 


געבּנדיק רעישסיאָרישע בּאמערקונגען, װילן מיר בּלויז געבּן א 
מוסטער פון א מעגלעכער לייזונג (טראקטירונג), אבּער דאס הייסט ניט, 
אז דאווקע דאס איז די איינציקע לייזונג. יעדער קרייז דארף האבּן און 
מוז האבּן זיין אייגענעם צוגאנג, 


איצט וועלן מיר צענלידערן דעם איינאקטער אף בּאזונדער שטיק- 
לעך, יעדן שטיקל אָנרופן מיט אַ בּאַזונדערן נאָמען. שוין אינעם נאָמען 
אליין, װעט זיין אונטערגעשטראָכן דער געדאנק, וועלכן מיר ווילן דער- 
טראָגן צום צושויער אוּן יעדער אנגערופענעם שטיקל בּאזונדער, 


1-טע שטיקל: צייט-פארשווענדונג. 


דער טרעסט איז פוסט. אין הינטערגרונט קלאפּט א גרויסער 
זייגער. זינגער קערט האַסטיק די פּאדלאָגע. יעדעס מאָל, ווען ער ווארפט 
א בּליק אפן זייגער, דרייען זיך איבּער די װייוערס אף א האלבּער שאָ. 
פון צייט צו צייט רייסן זיך בּא אים ארויס אפּגעריסענע פראון: ,בּיו- 
ראָקראטן", ,פוילער", ,, צייט פארשווענדער" און אז, װו. 

2טע שטיקל: איבּערגעלאדנקייט פון א פאראנטווארטלעכן 
טוער. 


(פון סימכאוויטשעס אריינקומען אין זיין דיאלאג מיט זינגערן: 
סימכאוויטש דארף שאפן אן איינדרוק פון אן ערנסטן פארהאוועטן פאר- 
אנטווארטלעכן טוּער. דער דיאלאָנ דארף זיין א שנעלער. פאר א רעגע 
בּאַװײזט סימכאוויטש אלץ בּאקוקן און מאכן צענדליקער פאראָדענונגען. 


3ע שטיקל: די איבּערגעגעבּנסטע פון די אנגעשטעלטע. 


(דער ליבּע-דיאלאג צװישן זינגערן מיט טאנצפוס). דאָסדאזיקע 
עטיקל דאַרף בּאַװײזן, אז דער קוריער און די מאַשיניסטקע זיינען די 
סאמע פלייסיקסטע אָנגעשטעלטע אין טרעסט. קעדיי דער ליבּע-דיאלאָג 
זאל ניט װערן סענטימענטאל, איז בּעסער מע זאל אים בּאווייזן אפן 
פאָן פון אן אומגעהויער שנעלער ארבּעט (טאנצפוס קלאפנדיק אפן מא- 
שינקע, זינגער צוקלייבּנדיק), 


4טע שטיקל: אַ ז א ײ נ פ א ל. 


(פון טאנצפוס װוערטער: , מיר דוכט, מע גײיט, צי גייט דאָס ניט 
סימכאָוויטש". בּיז וועסיאלערס אריינקומען). אין דעם שטיקל דארף 
קלאר ווערן, אז זיי קלייבּן זיך אפּשפּילן א קאמעדיע. 


5 שטיקל: די צווייטע יוגנט פון אן אלטן בּיוראקראט. 


(פון וועסיאלערס אריינקומען און זיין דיאלאג מיט טאנצפוס). בֹּא 
זיין אריינקומען איז וועסיאלער בּייז אף אלץ און אף אלעמען, האלט 
זיך מייסע בּאלעבּאס פון טרעסט. פון טאנצפוס אריינקום, ווערט ער אין 
קעגנטײיל; גוטהארציק, ווייך און יונג. דאָסדאָזיקע שטיקל דארף בּוילעט 
אויסדריקן: זיסן טרוים פון א קאריעריסט. קעדיי פארלייכטערן דאָס 
שפיל, איז מעגלעך, וועסיאלער זאל אין פארלוף פון דער סצענע עסן 
פארשיידענע געבּעקסן, און מעכאבּעד זיין אויך טאנצפוס. 


טע שטיקל: די מאשיניסטקע לאכט. 
(מאזורקא, וועסיאלער, טאנצפוס). ריידנדיק מיט זינגערן אין טע- 
לעפאן, קאן טאנצפוס ניט אויסהאלטן און צעלאכט זיך שטארק. איר 
געלעכטער איז אלעמען פארדעכטיק, נאָר קיינער פון די אנגעשטעלטע 
פארשטייט ניט, וואס דאס בּאדייט. (דער געלעכטער איז דאָ אן עלעמענט 
פון. אינטריגע), 


3 


טע שטיקל: רייכע פּלענער פון סאוועטישע בּאטלאנים. 


(פון סיוווּשינס און טייגלמאנס אריינקומען, בּיז סיװווּשינס װערטער: 
,אוב איך װעל װעלן, און אניט..") דאסדאזיקע שטיקל מון אופ- 
דעקן די צווייפענימדיקייט (צוויעס) פון קליינע מענטשעלעך (מיט גאָר 
גרויסע האַסאָגעס), װאָס האבּן זיך דורך פארשיידענע שפּארונעס אריינ- 
געריסן אין סאוועטישן אפאראט. אין זײיער ערשטן אופטריט, און אין 
די מאָמענטן, ווען זיי זיינען אליין, האלט זיך יעדערער פון זיי נאפּאָלע- 
אָניש. אין געשפּרעך מיט מאזורקאָן װערן זיי קליינלעכע װערעמלעך 
און ווייזן ארויס די העכסטע קונסט פון כניפע. 


טע שטיקל: סאבּאָטאַזש און דעמאַגאָגיע. 


(פון דעם אָרט, װען מאזורקא נעמט די טעלעפאָן-טרײבּל, בִּיז 
וועסיאלער נעמט זי). דער טרעסט דארף גיין כאָדעראָם. די אָנגעשטעלטע 
טאנצן טשעטשאָטקע. טרינקען טיי, גענעצן און אז. װו. אלע סימולירן. 
מיט א בּעקיוון מאכן זיי א טומל, אז עס איז ניטאָ, װער עס זאָל אונ- 
טערשרייבּן די פּאפּירן, וער עס זאל מאכן פארארדענונגען, קעדיי אונ- 
טער די אױיגן דיסקרעדיטירן דעם פארזיצער. (דא דארף מען בּױלעט 
בּאווייזן, אז דער פארזיצער איז זיי, וי א בּיין אין האלדז). זיי סאבּא- 
טירן מיט א קיוון, קעדיי דערװייזן, אז אדאנק אזא פארזיצער גייט 
דער טרעסט מיטן קאָפּ אראָפּ. דער פּאגראם אפן פארזיצער (אונטער 
די אויגן) דארף דערפירט וװערן צו אזא מאדרייגע, בּיז אלע אנגעשטעלטע 
(אויסער דער מאשיניסטקע) זאלן אויסשרייען: ,נו, א פאָרזיצער!".. 


טע שטיקל:בּיוּראָקראַטן בּעזעמען זיך. 


(פון דעם מאָמענט, ווען וועסיאלער גייט צום טעלעפאָן, בּיו עס 
קומען זיך צענויף טייגלמאן, סיװוּשין און די איבּעריקע אנגעשטעלטע) 
נאך דער יעדיע דורכן טעלעפאן, אז דער פארזיצער האט זיך דערשאָסן, 
דארף אין טרעסט װערן שטארק פריילעך: אנהױבּנדיק פון לעקעכן און 
ענדיקנדיק מיט מאַזוּרקען, לויפן אלע צום שפּיגל, פארקאמען זיך, פּוצן זיך 
צו, פאריכטן זיך די קראגנס, לויפן אלע איינציקווייס צו טאנצפוס, 
דערקלערן זיך אין ליבּע. אלע זיינען שטארק האפערדיק, יעדער רײבּט 
זיך די הענט אוּן גרייט זיך פאַרנעמען דעם אָרט פוּן פאָרזיצער. 


0סטע שטיקל: קראָקאָדיל-טרערן. 


(פון סיװווּשינס װערטער: ,װאָס איז דא צו ריידן--א מענטש איז 
דאָס געווען"... בּיז מאזורקעס ווערטער: , די לעװאַיע װעט פאָרקומען... 

ווען?"). דאסדאזיקע שטיקל דארף זיין א פוּלקוּמער קאָנטראסט פונעם 
פאָריקן: יעדערער וויל זיך רעאַבּיליטירן, דערקלערנדיק, אז זי האבּן 
זייער ליבּ געהאט דעם פאָרזיצער, אלע בּרעכן אויס אין א בּיטערן גע- 
וויין. (וויינען פארשטייט זיך מיט בּאָבּ-טרערן). 


1-טע שטיקל: דער מעס האָט אפּגעלעבּט. 


דאסדאָזיקע שטיקל דארף זיין דער פינאל, דאָס איבּעריקע דארף 
ארויספאלן) ווען מאזורקאָ הײבּט אן לײענען דעם נעקראָלאָג, קומען 
אריין (אומבּאמערקט פאר אלעמען) סימכאָוויטש אוּן זינגער. בֹּאם סאָף 
פון נעקראָלאָג, װערט דער אלגעמײנער אימפּראָװיזירטער געװויין 
שטארקער, אייניקע הײיבּן אן קלוימערשט כליפּען, סימכאוויטש הײבּט 
אויך אָן כליפּען--פּאַראָדירנדיק אלעמען און צעלאכט זיך. אלע דרייען 
זיך אוּם, דערזעען סימכאָװיטשן בּלייבּן װי געפּלעפט, אייניקע פאלן אום, 
אייניקע זפצן זיך אראָפּ אף די ערטער. א גרויסע פּאוזע. בּיסלעכוייס 
טשוכען זיך אלע אויס, צעלויפן זיך אף גיך יעדערער צו זיין ארבּעט, 
הייבּן אן ארבּעטן מיט א מוירענדיק שנעלן טעמפ. און דאָ איז, נייטיק 
אן אויסגעשריי פון מאזורקען, עפשער אזא: ,גיכער; גיכער, גיכער! 
סאצגעוועט, וי לענין האט געזאגט!... פינף-יאריקער פלאן!".. סימכאָװיטש: 
(בּאקוקנדיק אלעמען סארקאסטיש) ,מיין טוט גייט בֹּא אייך אויך אריין 
אין פינף-יאריקן פּלאן? האַ? האַ? בּיוראָקראטן"!., (פאָרהאנג). 


וועגן אלגעמיינעם אויסזען. קלײידוּנג אוּן גרים פוּן די 
אָנטײלנעמער. 


נאך די אַלע אױבּנוױסגערעכנטע אָנװיזוּנגען איז קלאָר, אז 
דאס אויסערלעכע אויסזען, גרים, קליידונג--אלץ דארף זיין פארשארפט 
און דערפירט אפילע בּיז קרומען שפּיגל. מע דארף שאפן א גאלעריי 
פון בּיוראָקראטן און קאנצעליארישע מייז. מיט א בּאשיידענעם מענטש- 
לעכן אויסזען דאַרפן דאָ נאָר זיין דריי פּערזאָנען: סימכאוויטש, זינגער 
און טאנצפוס. 
סימכאָװויטש: 40-35 יאָר, אנגעטאָן ריין. שטרענג און בּאשיידן. 
קורץ בּאוואקסן, א שטרענגער נאר סימפּאטישער פּאָנים, 
וועסיאלער: 45-40 יאָר. אַן אַלטער פראַנט, אויסגעפּוצט מיט פאר- 
עלטערטן געשמאַק, נידעריקער װוּקס, אַן אָפּגעפרעסענער פארצעף 
מיט אַ גיידער, אַ גלאַנציקער פליך, ווערעמדיקע אייגעלעך, זעט 
אויס, וי אן אָפּגעסמאלעטער כאזער. 

מאזורקא: 25--26 יאָר. הויך, אויסגעדארט, מיט אן אויסגעצויגענעם 
פּאַנים. אין זיינע קליידער זיינען דאָ עלעמענטן פוּן הונדערט- 
פּראַצענטיקער פּראַלעטארישקײט און פון הונדערט פּראָצענטיקן 
נעפּ. טראַגט אַ לעדערנעם רעקל--אין א װייכן קאפּעלײװש. א 
לאנגע אויסגענייטע העמד מיט א גארטל און לאקירטע שיך. 
קורץ געשאָרענע אין פעטס-אויסגעשמירטע האָר, צעטײלט אף 
דער העלפט און פארקאמט דין צום קאָפּ, קליינע ענגלישע וענ- 
צעלעך. 

לוסטער: 45 50 יאָר, נידעריקער װוּקס, אָנגעטאָן לױט דער לעצטער 
מאָדע, טשארלזטאָן", אַ גרויסער בּרייטער קאָפּ געשאָרן וי אַ יאָזשיק, 
גרויסע שטרעננע װאָנצן. האט עאן אויסזען פוּן אַ מאַלפע. 

לעקעד; 38--40 יאר. הויך, בּרײטבּיינערדיק, א בּיסל איינגעהויקערט, א 
גראָבּער בּויך. א גרויסער הינטן, א געלער געקעסטלטער קאָסטיום 
הענגט אף אים, וי א זאק. דער קאָפּ ארום און ארום פּליכעװאַט 
און אױסגעגאָלט. אינמיטן קאָפּ עטלעכע שיטערע האָר, א גע- 
שוירן בּערדל און קליינע װאָנצן. 

טייגלמאן: 5 יאר. א לאנגער ייד, א לעיוצלעך, טראָגט א לאנגן 
מאנטל בּיז דער ערד--מיט א הויכן אָנגעשטעלטן קראַגן. טיפע 
קאַלאָשן, א ווייכן שווארצן קאפּעליוש איבּער די אויגן, מע זעט 
נאַר אַרױס דאָס מויל און א רויטע אױסגעקראָכענע בּערדל. 

סיוווּשין; קליין װי א ליליפּוט. קיילעכדיק. טראָגט דיזעלבּע קליידער 
און האט דעמזעלבּן אויסזען, װאָס טייגלמאן. 

זינגער: 20--22 יאָר. אַ ענערגישער פריילעכער יאט. טראגט שטיוול, 
א לעדערנעם רעקל, א קעפּ. 

טאנצפוס: 2018 יאר. א שלאַנקע מיידל אָן מאנירן. טראָגט א קאָמ- 

/יוגיסטישן קאָסטיום. 


בּינע-אויסשטאטונג. 


פאר דער סצענישער ראַם קענען דינען געויינלעכע ליונטן, 
(סוקנעס), וועלכע געפינען זיך אין יעדן קלובּ. קעדיי ניט איינשליסן 
זיך אין די ענגע דריי וענטלעך און שאפן מיט שפּארעװדיקע מיטלען 
דעם נייטיקן רוים און אטמאספער פון טרעסט, איז מעגלעך זיך צו בֹּא- 
נוצן מיט אזא אויסשטאטוגג: (זעט די צייכענונגען). 

מיר נעמען אזא מאסשטאבּ, וועלכע זאל זיין צוגעפּאסט צו דער 
מערהייט קלובּ-בּינעס: א קובּ פון 4 מעטער. ד. ה. 4 מעטער די חויך, 
4די בּרייט און 4 די טיף. די טיף פון דער בּינע װוערט פארטיילט אין 
4 פּלאַנען. ד. ה. אז יעדער פּלאן איז 4 מעטער די בּרייט און איין 
מעטער די טיף. 

-- זעט די צײיכענוּנג נומער 1. דאס אין דאָס אלגעמיינע אױיס- 
זען פון דער בינע, קוקנדיק פון צושויער-זאַל. אפן עסקיז זיינען אָנ- 
געצייכנט דריי פארענצן (קאנטארקעס, וועלכע מע טרעפט אין יעדער 
קאנצעליאריע אָדער האנדל-אונטערנעמונג). די פארב פון די פארענצן 
קאָן זיין א טונקל בּרוינע (װי נוס-האלץ). 

-- ערשטער פּלאן אינגאנצן פריי { מעטער די טיף. 

-- בֹּאם אָנהײבּ צוייטן פּלאַן שטייט דער ערשטער פארענץ. 
5 סאנט. די הויך, 3 מעטער מיט 20 סאנטימעטער די לענג. 

-- בּאם אָנהײבּ דריטן פּלאַן שטייט דער צוייטער פארענץ-- 
0 סאַנט. די הויך, 2 מיט א האלבּן מעטער די לענג. 

בֹּאם אָנהײבּ פערטן פּלאן--שטייט דעד דריטער פארענץ. 1 מעטר 
מיט 5 סאנטימעטער די הויך און 1 מעטער מיט 80 סאנט, די לענג. 

הינטער יעדער פארענץ שטייען שרייבּ-טישלעך (זעט די צייכע- 
נונג נומער 2). הינטערן ערשטן פארענץ אין צענטער א שרייבּ-מאשינקע; 
(צײיכענוּנג נומ. 2, טיש נומ. 2.) אין די פארענצן זיינען פאראן 5 טירלעך, 
וועלכע דארפן שאפן דעם איינדרוק פון א גרויסע צאל קאבּינעטן (אף 
דער צייכענונג נומער 1 זיינען בּאצייכנט די טירן). 

-- פון הינטער דעם ערשטן פארענץ זעט מען די מענטשן אין 
דער העלפט. 

-- פון הינטער דעם צווייטן--זעט מען נאָר א דריטל. 

-- פון הינטער דעם דריטן--בּלויז די קעפּ. 

-- אפן ערשטן פּלאן קאָנען ארויסגעפירט װערן אלע סצענעס פון 
די דורכגייער און אייניקע אינדיווידועלע סצענעס, 

דער שילד--שפּייז-פראָדוּקט--עקסטראַקט-טרעסט, װעלכער איז 
אנגעמאלט אף דער צייכענונג נוּמער 1. קאָן מען אנמאלן אף פאניר, 
אף לייוונט, אדער מע קאָן מאכן א לייכטנדיקן--מיט עלעקטריע. 


בּאַמערקוּנג צוּ די צייכענוּנגען נוּמער 3 און 4 


אַף דער צייכענונג נוּמער 3 אין פאַרצייכנט אַ מיזאַנסצענע. 
מאזורקאָ איז אין צענטער, ער רעדט אין טע, עפאָן. (דער מאָמענט, ווען 
מען דערוויסט זיך, אז דער פארזיצער האט זיך דערשאסן). אלע אנגע- 
שטעלטע זיינען געװענדעט אין דער ריכטונג פון טעלעפאָן. 

אף דער צייכענונג נומער 4 די לעצטע מיזאנסצענע: מאזורקאָ 
לײיענט דעם נעקראָלאָג, אלע זיינען געווענדעט אין זיין ריכטוּנג. אַפן 
הינט;- גרוּנט בּאַװייזן זיך סימכאָװיטש אוּן זינגער, 

גץ 2. דער פּלאן פון דער בּינע (קוקנדיק פוּנויבּן). 

א 3. א מיזאנסצענע: דער מאמענט, װוען מאזורקא דערװויסט זיך דורכן טעלעפא. 
אז דער דירעקטאר האט זיך דערשאסן. אין צענטער: מאזורקא רעדט אין טעלעפאן 
פון אלע קאבּינעטן זיינען די מענטשן געװוענדעט אין זיין ריכטונג. 


{- עי ' 


0 4 א מיזאנסצענע: מאזורקא אין צענטער-לייענט דעם נעקואָלאָג, ‏ אלע ארמםו 
אימפּראָװויזירן א געוויין, אין הינ:ערגרונט בּאווייזט זיך סימכאָװויטש און זינגער. 

טי יט 


קאסט 60 


ורצקננטו. יטשאמור:. אמלע .6 יאני יי 


דער סקלאַד פון 


קאַנצעליאַריע פון דער ווייסרוסישער נעזעלשאַפט 
פון דראַמאַטורגן און קאָמפּאָזיטאָרן 


: יו זי יי וָ הי = י 4 לי 3 
נאַס ענגעלס, הֵא. 31 טעלעפאָן 5-95) 


